

IL-KANADA - PAJJIZ TA' ZEWGT ILSNA

Minn Gorg Bonavia

Fil-Kanada, insibu zewg ilsna ufficjali: l-Ingliż u l-Franciz, f'Malta nsibu l-Ingliż u l-Malti. Kulma jixxandar mill-Gvern Federali f'Ottawa u mill-Qrati huwa biz-zewgt ilsna ufficjali l-ilsna taz-zewg elementi tal-popolazzjoni.

Il-popolazzjoni Kanadiza nistghu nqassmuha fi tliet kategorji cwlenin, kollha ta' nisel Ewropew. L-ikbar zewg gruppi huma l-Francizi u l-Ingliżi u t-tielet grupp huwa gabra ta' gnus mill-Ewropa. Tista' tghid nofs il-popolazzjoni (qrib 14 il-miljun), hija ta' nisel Ingliż. F'dan il grupp insibu d-dixendenti ta' immigranti mill-Gran Britanja, u l-*United Empire Loyalists* li emigraw fil-Kanada wara r-Rivoluzzjoni Amerikana fl-1775, u immigranti recenti mill-Istati Maghqudin u l-Ingilterra. Il-Kanadizi ta' gidd Ingliż insibuhom imferrxa mal-pajjiz kollu izda l-akbar gruppi jinsabu fil-Provincja max-xtut ta' l-Atlantiku, f'Ontario u *British Columbia*.

Sehem iehor kbir tal-Kanadizi huma l-Francizi li jaghmlu tletin fil-mija tal-popolazzjoni. Dawn huma kollha mnissla minn dawk il-kolonisti Francizi li baqghu fil-Kanada wara li dan il-pajjiz gie taht il-hakma Ngliza fl-1763. Ghad li llum iktar minn miljun jinstabu jghixu f'diversi nhawi tal-Kanada, il-magguranza jinsabu fil-Provincja ta' Quebec. Hawn f'din il-provincja maghrufa bhala "*Il-Kanada Franciza*" naraw hajja li tinqata ghalha f'dik li hija kultura, taghlim u hsieb u religjon. Din id-distinzjoni hija iggarantita u irrispettata bis-sahha tal-Konfederazzjoni Kanadiza, mita giet mghoddija l-*Quebec Act* fl-1774.

Ghaliex dan il-pajjiz ghandu zewgt ilsna jidher minn dan li semmejna — il-grajja tal-pajjiz li giebu zewgt ignus jitkellmu lsien differenti jghixu fuq l-istess art li biz-zmien dawn iz-zewg elementi baqghu bla ma thalltu izda hadu l-isem wahdani ta' Kanadizi.

Li f'dan il-pajjiz hawn zewgt ilsna narawh fil-hajja ta' kulljum. Tiltaqa' ma' nies li jitkellmu bejniethom bil-Franciz u fl-istess waqt jiltaqghu ma' iehor u jkellmuh bl-Ingliż. Tmur tisma' l-quddies u l-evangelju jinqara bil-Franciz u wara bl-Ingliż. Bosta bradi f'cerimonji pubbliki l-Prim Ministru jitkellem biz-zewgt ilsna. Mita dan l-ahhar kien hawn fil-Kanada r-Regina Elizabetta tkellmet fil-belt ta' Quebec bl-ilsien tal-Provincja — bil-Franciz. Fil-House of Commons id-debates jsiru bl-Ingliż u bil-Franciz. Il-flus tal-karta Kanadizi kif ukoll il-bolli tal-posta jgibu iz-zewg ilsna.

Wiehed jinnota xi differenzi fil-vokabolarju u l-pronunzja kemm ta' l-Ingliż kif ukoll tal-Franciz li huma mitkellma fil-Kanada. Hawn niltaqghu ma' idjomi li huma proprji Kanadizi. Hekk naraw li kif

jahsbu ċerti lingwistiċi l-Kanada qed tohloq ilsien għaliha billi tissellef u taddotta kliem mingħajr ma timita.

Il-Kanadiżi ma jahsbux l-istess dwar l-istess haġa jew iffissru hsiebhom bl-istess termini bħan-nies ta pajjiżi oħra. Wiehed għandu biss jagħti daqqa t'għajn lejn il-gazzetti Kanadiżi u jqabbilhom ma' dawk ta' l-Amerka jew ta' l-Ingilterra biex jinduna li l-Kanadiżi jahsbu u jiktbu bil-Kanadiż. Id-differenza tidher hafna fl-ilsien Inġliż mita jiġi mitkellem u wiehed jara din id-differenza jekk joqgħod ftit jisma' bis-sabar il-kelliema fuq ir-radju tal-Kanada C.B.C. (*Canadian Broadcasting Corporation*) u jisma' wkoll dawk ta' l-Amerika u dawk tal-B.B.C. ta' Londra. Mingħajr ma tkun taf l-istazjon tinduna jekk hux mill-Amerika jew mill-Kanada jew mill-Ingilterra, u dan tagħirfu mill-mod kif jittlissen l-Inġliż.

Bosta ġnus fl-imġhoddi żviluppaw billi kellhom l-għaqda tarrazza jew l-għaqda ta' l-ilsien jew l-għaqda tar-reliġjon u kultura jew tahlita ta' dawn l-għaqdiet. Izda l-għaqda fl-Kanada hija msejsa fuq l-aspett ta' kif jahsbuha dawk li jgħammru f'din l-art bla tarf li bil-għaqal u bis-sabar ta' dawk l-irġiel u nisa li jittkellmu bl-Inġliż u dawk li jittkellmu bil-Franċiż sabu ruhhom iġhixu f'pajjiż li jsejhulu pajjiżhom u ma' dawn żdiedu eluf ta' immigranti li jittkellmu b'mitt ilsien ieħor izda li jagħarfu wkoll il-Kanada bħala pajjiżhom u biex jinqdew jehtigilhom jittgħallmu wiehed miż-żewġt ilsna tal-pajjiż — l-Inġliż jew il-Franċiż.